

ಸಾಧ್ಯಾ ಕಾಳಾಚೊ ಸತ್ತಾವಿಸಾವೊ ಆಯ್ತಾರ್

07 ಆಕ್ಟೋಬರ್ 2018

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟ್ಮಾಂ ಜಾವ್ನ್ ಅರ್ಗಾಂ ಬಲಿದಾನ್ ಭೆಟೊಂವ್ಕ್ ಆಮಿ ಸಾಂಗಾತಾ ಮೆಳ್ಳ್ಯಾಂವ್.

ಆಯ್ಚಿ ದೇವ್‌ಸ್ತುತಿ ದೆವಾನ್ ಜೊಡಿಲಾಂ ತೆಂ ಮನಿಸ್ ಮೊಡಿನಾ ಜಾಂವ್ ಮ್ಹಳ್ಳೊ ಸಂದೇಶ್ ನಿಯಾಳುಂಕ್ ಉಲೊ ದಿತಾ.

ಲಗ್ನ್ ಏಕ್ ಸಂಸ್ಕಾರ್. ಲಗ್ನ್ ದೆವಾಚೆಂ ನಿರ್ಮೋಣೆಂ. ಲಗ್ನ್ ಜಿವಿತಾ ಮುಖಾಂತ್ ಏಕ್ ದಾದ್ಲೊ ಆನಿ ಸ್ತ್ರೀ ಎಕಾಮೆಕಾಚ್ಯಾ ಸಾಂಗಾತ್ಪಣಾಂತ್ ಜಿಣಿ ಖರ್ಚುನ್ ರಚಣೆಚ್ಯಾ ಕಾಮಾಂತ್ ಭಾಗಿದಾರ್ ಜಾತಾತ್.

ದೆವಾ ಆನಿ ಮನ್ಯಾ ಮಧ್ಲ್ಯಾ ಸಂಬಂಧಾಬರಿಂ ಕಾಜಾರಿ ಜೊಡ್ಯಾಂನಿ ಎಕಾಮೆಕಾ ವಿಶ್ವಾಸ್ ದವರುಂಕ್ ಆಸಾ. ಲಗ್ನ್‌ಚ್ಯಾ ಸಂಸ್ಕಾರಾಚೆಂ ಮಹತ್ವ್ ಆನಿ ಪವಿತ್ರಪಣ್ ಸಾಂಬಾಳುಂಕ್ ಹರೆಕಾ ಕಾಜಾರಿ ಜೊಡ್ಯಾಕ್ ಕಾಯ್ಲೊ ಆಸಾ.

ಸರ್ವ್ ಕಾಜಾರಿ ಜೊಡ್ಯಾಂನಿ ಎಕಾಮೆಕಾ ಥಂಯ್ ವಿಶ್ವಾಸಣಾನ್ ಜಿಯೆಂವ್ಕ್ ಆನಿ ಆದರ್ಶ್ ಕುಟ್ಮಾಂ ರುತಾ ಕರುಂಕ್ ಹ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಮೋಗಾಳಾ ಬಾಪಾ, ಕುಟ್ಮಾ ಜಿವಿತಾ ವಿಶಿಂ ಖರಿ ಸಮ್ಜಣಿ ದಿಂವ್ಚ್ಯಾ ವಾವ್ರಾಂತ್ ಪವಿತ್ರಸಭೆಕ್ ಆನಿ ತಿಚ್ಯಾ ಮ್ಹಣಿಯಾರ್ಯಾಂಕ್ ಪವಿತ್ರ ಅತ್ಮಾಚಿ ಸಸಾಯ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ರಾಷ್ಟ್ರಾಚಾ ಮುಖೆಲ್ಯಾಂನಿ ಲಗ್ನಾಚ್ಯಾ ಭೆಸಾಚೆಂ ಘನ್ ರಾಕುನ್ ವ್ಹರುಂಕ್ ಆನಿ ಕಾಜಾರಿ ಜೊಡ್ಯಾಂಚಿಂ ಹಕ್ಕಾಂ ಸಾಂಬಾಳ್ನ್ ವ್ಹರುಂಕ್ ಬರಿಂ ಯೋಜನಾಂ ರೂಪಿತ್ ಕರುಂಕ್ ತಾಂಕಾಂ ಪ್ರೇರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.

3. ವಿವಿಧ್ ಕಾರಣಾಂಕ್ ಆನಿ ಸಮಸ್ಯಾಂಕ್ ಲಾಗುನ್ ಭೆಸಾಂ ಜಾಲ್ಲ್ಯಾ ಸರ್ವ್ ಕುಟ್ಮಾಂಕ್ ತುಜೊ ಉಜ್ವಾಡ್ ದಿ. ಎಕಾಮೆಕಾ ವಿಶ್ವಾಸಾನ್ ಆನಿ ಮೋಗಾನ್ ಜಿಯೆಂವ್ಕ್ ಹ್ಯಾ ಕುಟ್ಮಾಂಕ್ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಭುರ್ಗ್ಯಾಂನಿ ಆನಿ ಯುವಜಣಾಂನಿ ತಾಂಚ್ಯಾ ವ್ಹಡಿಲಾಂಕ್ ಫಾವೊ ತೊ ಮಾನ್ ಆನಿ ಗೌರವ್ ದಿವ್ನ್ ಭಲಾಯ್ಕೆಭರಿತ್ ಕುಟ್ಮಾಂ ಬಾಂದ್ಚ್ಯಾ ವಾವ್ರಾಂತ್ ಮಜತ್ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಮಿಸಾಂವ್ ಗಾಂವಾಂನಿ ವಾವ್ರ್ ಕರ್ಚ್ಯಾ ಸರ್ವ್ ಯಾಜಕಾಂಕ್ ಆನಿ ಮಿಶೊನರಿಂಕ್ ಬರಿ ಭಲಾಯ್ಕಿ, ತಾಂಚ್ಯಾ ಮಿಸಾಂವಾಂತ್ ಸಂತೊಸ್ ಆನಿ ತೃಪ್ತಿ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ಎಕಾಮೆಕಾಚೊ ಮೋಗ್ ಕರುಂಕ್ ಖರೆಂ ಫಿರ್ಗಜ್ ಕುಟಮ್ ಬಾಂದುನ್ ಹಾಡುಂಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.